

ሰንበት ዘጊሜ

15 ሐምሌ 2004 ዓ.ም (07/22/2012)

መዝሙር: ንጉሥ ውእቱ ክርስቶስ...

ንባባት: 2ቆሮ 9:1-ፍ፥ 1ጴጥ 3:1-ፍ፥ ግ.ሐ. 27:21-33፥ ማቴ 28:16-20።

ምስባክ: ዘያበቅኡ ሳብ ልእንስሳ፥ ወሓመለማለ ለቅኔ እንላ እምሕያው፥ ያውጽእ እክለ እምድር። “ካብ ምድሪ መግቢ ምእንቲ ክርከብ፥ ንጥቕሚ ሰብ ተኸሊ ኣብቆልካ፥ ንእንስሳ ኸአ ሳብ ተብቁል” መዝ. 14: 1415።

መዝሙር: “ክርስቶስ ንጉሥ እዩ መሓሪ እዩ፥ ንዘራኢ ዘርኢ ይህቦ እኸሊ ንመግቢ የብቅዖ፥ ንመስኪን ካብ ምድሪ የልዕሎ፥ ንሥልጣኑ ሓደኳ ዘይዝርፎ ንጸድቃኑ ታሕጓስ ይእገዘሎም. . ገባር ሕይወት ኣብ ዓዓመት ክረምቲ ዝኸፍት እዩ”።

ኣብ ዝሓለፈ ቀዳም ዓመታዊ ብዓል ቅድስት ስላሴ ኣብዒልና ነርና። ዓመታዊ ብዓል ገዳም ስላሴ (ጳጳሳዊ) ከባቢ ከረን ሓደ ካብቶም ጥንታዊያን ገዳምት ዓድና እዩ። ኣብ ገዳማዳ ከረን እውን ዓመታዊ ብዓል እዩ። ኣብ ማሕበራት ምእመናን ኣብ ቅምስናታት ብፍሉይ ዘኪሮም የብዕልዎ። እዚ ዕለት ፍሉይ እምነትና ንስላሴ እንገልጽሉ ኣኸብሮትና እነርእየሉ እዩ። መሰረት እምነትና ኣብ ስላሴ እዩ። ነዚ ክንገልጽ ኣብ ባህልና ኣብ ኣስማትና ኣብ ኩሉ ስም ስላሴ ፍቕሪ ስላሴ ክብሪ ስላሴ ንገልጽ። ኣብ ናይ ብዓሉ ዋይማ “ንግሩ ምሕረቶ ለሥላሴ ወዜንወሠናይቶ መሓይምናን ንግሩ ምሕረቶ ለሥላሴ” እናበልና ምሕረት ስላሴ ኣብ ሕይወትና ዘምጽኦ ነስተንትን። ኣብ ኩሉ ስርዓት ኣምልኽና ብስም ስላሴ ንፍጽሞ። ብስም ኣብን ወልድን መንፈስ ቅዱስን እናበልና ንባርኽ ከምኡ ንኹሉ ስራዓትና ናይ ስላሴ ጸጋ ከምዝህበና ንገብር። ንኣብነት ኩሎም ምስጢራት ብቕዕ ጸጋ ከውህቡና ብስም ስላሴ ክንፍጽሞም ይግብኣና።

ግልጽት ስላሴ ኣብ ሕይወት ደቂ ሰባ እቲ ዝዓበየ መግለጺ ፍቕሪ ኣምላኽ እዩ። ምንጩ ተፈጥሮና፥ ኣብነት ሕይወትናን፥ መወዳእታ ዓላማ ተፈጥሮን እዮም። በዚ ምኽንያት ኣብ ኩሉ መዓልታዊ ኣስተንትኖናን ጸሎትናን ክንዝክሮም ግቡእ እዩ። እንተኾነ ዓቢ ምስጢር ከም ምዃኑ መጠን ስለ ዘይርድኣና ካብኣም ንሃድም ብዛዕብኣም ዘሎና ኣፍልጦ ሸለል ንብሎ። ምስጢር ስላሴ ወላእኳ ብምሉእ ክንርድኦ ኣይንኸኣል እምበር ብዛዕብኡ ክንሓስብ ክንርዳእ ግቡእ እዩ። ቅዱስ ኣጎስጢኖስ ካብቶ ምስጢር ስላሴ ክፈልጥ ከረድእ ዝፈተነ ዓቢ ሊቕ እዩ። ሓደ እዋን ኣብ ገምገም ባሕሪ ምስጢር ስላሴ ክሓስብ ክርዳእ ክፍትን እንከሎ ብሃንደበት ሓደ ሕፃን ኣብቲ ገምገም ባሕሪ ንእሽቶይ ጉድጓድ ገሩ ማይ ብኹባይ ካብ ባሕሪ ናብታ ባእሉ ዝኸፍታ ጉድጓድ ከመልስ ርእይዎ ኣጎስጢኖስ እንታይ ትገብር ኢሉ ሓቲትዎ ንሱ ኸአ ነዙ ኩሉ ባሕሪ ኣብዛ ንእሽቶይ ጉድጓድ ከእትዎ እጽዕር ኣሎኹ ኢልዎ። ዘይክኣል ኢኻ እትገብር ዘሎኻ ኢልዎ ሸዑ እቲ ሕፃን ንስኻ እኳ ነቲ ዓሚቅ ምስጢር ስላሴ ኣብዛ ንእሽቶይ ኣእምሮኻ ክተእቱን ክትርዳእ ትፍትን ኣሎኻ ኢልዎ ካብኡ ተሰወረ ይብሃል። ምስቲር ስላሴ ክንርዳእ ዓቕሚ ተፈጥሮና ኣይኮነን፥ ክንኣምኖ ክንቅበሎ እዩ። እዚ ግን ብዛዕብኡ ክንፈልጥ ክንርዳእ ኣይግባእን ማለት ኣይኮነን። ብዙሓት ቅዱሳንን መምማህራይ ተሎግያን ነዚ ክንርዳእ ብዙሕ መገዲ ሓቢሮምና።

ኣብ ሓደ እዋን ኣብ ዓዲ እንግሊዝ ናይ ጎደና ኣንጎሎ ሰብኸቲ ተባሂሎም ዝጽውዑ ማሕበር ብዛዕባ ስላሴ ኣብ ስብከቶም ከእትዉ ተሰኪፎም ነቶም ንመጀመርያ ዝሰምዕዎም ዕንቅፋት ወይ ዘይምቕባል ከየኸትለሎም ብምፍራሕ ኣብ ትምህርቶምን ስብከቶም ብዛእባ ስላሴ ይዛረቡ ኣይነበሩን ይብሃል እንተኾነ ፍሪ ስብከቶም እናደኸመ ከይዱ ዝሰምዖም ሰብ ስኢኖም። ኣብ ዝገበርዎ ኣኸባ ጸገም ናይ ዘይዓወቶም እንታይ ምዃኑ ክመራማሩ ምስጀመሩ ብውሳኔ ብዛዕባ ስላሴ ኣብ ስብከቶም ትምህርቶም ከእትዉ ምስ ጀመሩ እቲ ፍሪ እቲውጽኢት እናዓበየ ከይዱ ይህባል። ኩሉ ህዝቢ ክሰምዖም ደስ ኢልዎ።

እዚ ዝኾኖ ምናልባት ግልጽት ስላሴ ዝዓበየ ፍቕሪ ኣምላኽ ንደቂ ሰብ ስለ ዝኾነ እዩ። ኣብ ሕይወትና እንተ ረኤና ነቶም ዘይነፍቅሮም ወይ ዘይንፈለጦም ሰባት ኣይነፍቅሮምን ኣና። ከመጠን ዘፍቅሩናን እነፍቅሮምን ኣና ፍቕርና እንገልጽ። ኣምላኽ ብዛዕባ ስላሴ ክገልጸልና እንከሎ ባህሩ እዩ ገሊጹልና፤ ውሽታዊ ሕይወቱ ገሊጹልና። ኣብ ስላሴ ዘሎና ፍቕሪ ኣብቲ ኣብ መንጎና ዘኣ ፍቕሪ ክግለጽ እንከሎ ኩሉ ስራሕና ፍሪ ኣልኦ። እምነትና ንዓለም ናይ ስላሴ ክንገብራ እዩ ዝእዝዘና። ኪዱ ንኹሎም ብስም ኣብን ወልድን መንፈስ ቅዱስን ኢልኩም ኣጠምቕዎም ኢል ምመምህርና ይልእኸና ኣሎ።

ኣምላኽ ምስጢር ስላሴ ክገልጽ እንከሎ ቀስብቕስ ከምቲ ንሕና እንርድኦ ገሩ እዩ ገሊጹልና። ኣብ ብሉይ ኪዳን ከምሓደ ኣምላኽ እዩ ተገሊጹልና፤ “ኦ እስራኤል ስማዕ እግዚአብሔር ኣምላኽና በይኑ እግዚአብሔር እዩ” (ዘዳግ 6:4)። ሓዲስ ኪዳን እውን ሓደ ኣምላኽ ከምዘሎ እዩ ዝገልጸልና እንተኾነ ኣብ ውሽጡ ብንጹር ብዛዕባ ስላሴ ክገልጽ ንርእዮ። ኣብቶም ዓበይቲ ፍጻሜታት ወንጌል ስለስቲኦም ኣካላት ተጠቂሶም ንረኽቦም፡ ኣብ ብስራት ልደት፤ ኣብ ጥምቀት ኢየሱስ፤ ኣብ ጸሎተ ሓሙስ መጨረሻታ ድራር፤ ኣብ ቀራንዮ፤ ከምኡ ኣብ ዕርገቱ። ምስጢር ስላሴ ክንቅበል ወይ ክንኣምን ዝዓበየ ምስጢር ስለ ዝኾነ ብዘይ ሓገዝ ክንርድኦ ክንቅበሎ ከቢድ እዩ። እቲ ዓቢ ኣምላኽ እስራኤል ከምቲ ዝኣምንዎ ሓደ ጥራሕ ኣይኮነን እንታይድኦ ስላሴ እዩ። ኣቦ፡ ወልድ፡ መንፈስ ቅዱስ። እዚ ዓምዲ እምነት ኣብቶም ኦርባዓተ ቀዳሞት ጉባኤታት ቤተ ክርስቲያን ብኣዋጅ ኩሉ ክርስቲያን ክኣምኖ ተኣዊጁ። በዚ መሰረት ኣብቲ ጸሎተ ሃይማኖትን ኣብ ቅዳሴን ብዕሊ እምነትና ንዘመናት እናደገምና ንገልጽ።

ስላሴ ምንጪ ሕይወትና እዮም። ተፈጥሮ ንኣቦ እግዚአብሔር ቀዳማይ ኣካል ስላሴ ይውሃብ፤ ድኅነት ንእግዚአብሔር ወልድ ካልኣይ ኣካል ቅድስት ስላሴ፤ ምቕዳስ ንመንፈስ ቅዱስ ሳልሳይ ኣካል ቅድስት ስላሴ ይውሃብ። እቲ ሓቂ፤ ስላሴ ኣብኩሉ እቲ ካብውሽጡም ወጻኢ ዝግበር ዝኾነ ናይ ስለስቲኦም ስራሕ እዩ። እግዚአብሔር ኣብውሽጡ ስላሴ እዩ ካብ ውሽጡ ወጻኢ ግን ሓደ እዩ። ኣብ ስለስት ኣካላት ኣብ ሓደ ኣምላኽ እዩ እምነትና። ስለስተ ኣማልኽቲ ኣይኮኑን ሓደ ኣምላኽ ኣና እንኣምን፤ ስለስተ ኣካላት (Persons) ንብሎም። ኣብዚ ክነብርህ እንደሊ ኣብቲ ናይ ድሕነት ስራሕ ኣብ መስቀል ኢየሱስ ክስቀል እንከሎ ኣብቲ ፍጻሜ ናይ ስለስቲኦም ተግባር እዩ እግዚአብሔር ወልድ ጥራሕ ኣድኂኑና ክንብል ኣይንኽእልን ኣና።

ስላሴ ምንጪ ክርስቲያናዊ እምነትና እዮም። ብዘይ ስላሴ ምስጢር ክርስትና ክንርዳእ ኣይንኽእልን ኣና። ስላሴ እንተ ዘየለዉ ልደት፤ ትንሣኤ፤ ጴራቅሊጦስ እንታይ መስምዑ? ቅዳሴ ብትእምርተ መስቀል ጀሚሩ ብትእምርተ መስቀል ይውድእ ኣብኡ እምነትና ኣብ ስላሴ ንገልጽ። ኩሎም ኣብ ቅዳሴ እንፍጽም ጸሎታት ኣብ እግዚአብሔር ኣብ ብእግዚአብሔር ወልድ ብሕብረት መንፈስ ቅዱስ ገርና ነዕርጎ። ሕመረት እምነትና ኩሉ ካብ ስላሴ እዩ ዝምንጩ። ኣብ ኹሉ ንእምነት ዝርኢ ነገራትና ምስ ስላሴ ርክብ እንተ ዘይብሉ መስመሩ ስሒቱ ኣብ መናፈቕነት የእትወና።

ስላሴ ኣብነት ሕይወትና እዮም። ንሕና ብኣርኣዶ እግዚአብሔር ብኣርኣዶ ስላሴ ዝተፈጠርና ኣና፤ ንስላሴ ክነስተንትን እንከሎና ብዛዕባ ርእስናን ብዛዕባ ክነብሮ ዘሎና ሕይወትን ክንምሃር ንኽእል። ስላሴ ናይ ኣካላት ሕብረት እዩ። “The Trinity is a community of Persons”. ስላሴ ነናቶም ጠባይእ ዘልኦም ዝተፈልየ ግን ዘይገራጮ መልክዕ ዘልኦም እዮም እግዚአብሔር ኣብ እግዚአብሔር ወልድ ኣይኮነን እግዚአብሔር መንፈስ ቅዱስ እግዚአብሔር ወልድ ኣይኮነን፤ ብግላዊ ርእሰ ምኽኣል ዝቐሙ፤ ስለስተ ነናቶም መልክዕ ዝሓዙ ዝተፈላለዩ፤ ስለስተ ኣማልኽት ኣይኮኑን። ንሶም ስለስተ ማዕረ ዝኾኑ ኣካላት ብሓንሳብ ብማሕበር ዘለዉ እዮም። ሓደ ኣካል እግዚአብሔር ክኸውን እቶም ክልተ ኣካላት የድልይዎ። ንሕና ናይ ብሓቂ ሰባት ክንከውን ነነድሕድና ክንደላለ ይግብኣና። ንሕናና ብተፈጥሮና ማሕበራዊያን ኣና። ኣብ ውሽጥና ኣብ ነነድሕድና እንደላለየሉ ነገር ኣሎና። እዚ ሕይወት ኣብ ምጀማሩን ኣብ ምጭራቹን ብርግጽ ዝርኤ ነገር እዩ። ሓደ ሕፃን ሓዲስ ዝተወልደ ንበይኑ እንተ ሓደግናዮ ይመውት ሓደ ብዕድመ ዝሸምገለ ሰብ ንበይኑ እንተ ሓደግናዮ ይመውት። ኣብ መንጎ ልደትን ሞትን ዘሎ ሕይወት እውን ኣብነድሕድና ከምእነድሊ ብሩህ ገሩ ይገልጸልና።

አብ መንጎ እዚ ክልተ መጀመርያን መወዳእታን ናይ ሕይወትና ዘሎ ርክባት ኢና ንርእስና ፈለጊ ክንርእዮ ዘሎና እሞ ከምቲ እግዚአብሔር ዝሃበና ኮና ክንርከብ ዘሎና። ንሱብ ዝግበየ መቐጻጸቤ ካብ ሰብ ክትፈልዮ ከሎኻ እዩ። አብ ሓደ ዝተገብረ መጽናዕቲ ንሓደ ዕስራ ዝኾኑ ሕፃናት ውልድ ምስ በሉ ካብ ወለዶም ፈልዮም ከዕብይዎም ፈቲኖም መግብን ዘድልዮም ነገራት ጥራሕ ይቐርቡሎም ነሮም ምስ ሓደ ርክብ ዘይብሎም ገሮም ከዕብይዎም ፈቲኖም፣ እንተኾነ ዘገርም ኩሎም አብ ሓጺር እዋንን በብሓደ መይቶም። እዚ ዘርእየና ሰብ ብተፈጥርኡ ማሕበራዊ ምዃኑ እዩ። አብ ማሕበር ክነብር ከሎና ናይ ኩሉ መሰል ናይ ኩሉ ፍቕሪ ሒዝና ክንግቢ አሎና። ካብ ከማና ሰባት ተፈለጊና ናታትና መገዲ ጥራሕ ሒዝና ክንከይድ እንተ ደለና ሞት ኢና ንመርጽ ዘሎና። ካብ ሰብ ከይንፍለ ወይ ንሱብ ካብ ሰብ ዝፈሊ ነገራት ከይንገብር ክንትንቀቅ አሎና።

እዚ ናይ ስላሴ ናይ አካላት ሕብረት ወይ ሓድነት ናይ ፍቕሪ ማሕበር እዩ። ናይ ስላሴ እንታይነት እቲ አብ መንጎ ነፍስወከፍም ዘሎ ናይ ፍቕሪ ሱታፌ እዩ፣ አብ መንጎ አብን ወልድን መንፈስ ቅዱስን ዘሎ ፍቕሪ። ፍቕሪ መለላይ ጠባይ ናይ ማሕበር ክርስትያን ክኸውን አለዎ። ንሕና አብ ፍቕሪ ዝተሰረተናን ሱር ዘሎናን ኢና። ኩልና ክነፍቅርን ክንፍቀርን አሎና። ፍቕሪ ብባህሪኡ፣ ምሃዳይ ወይ ፈጣሪይ፣ ምልክት/ዘዕግብ፣ ዘሕዊ ወይ ዘንጽሕ እዩ። ፍቕሪ ነቲ ዝህብን ነቲ ዝቐበልን ንኸልቲኦም ሕውየት ርግኣት ተሓድሶ ይፈጥረሎም። ኢየሱስ ነኛ-ሕድኩም ክትፋቕሩ እዩ ትእዛዘይ ይብለና። ሎሚ ፍቕሪ ካብ መንጎ ደቂ ሰብ ርኩቻ ሰባት ክፈላለዩ ክጻልእ ክንርኢ ልሙድ ኮይኑ። ፍቕሪ ምስ ጠፍኤ ኩሉ ሕሰም ይመጽእ ስለዚ ንፍቕሪ ክንዘርእ ክንሕሉ ናይ ነፍስወከፍና ተወፋይነት ይሓትት። ፍቕሪ ብተምሓት ጥራሕ አይትርከብን እዩ ክንምሕር ክንሳቕ ክንስቀል አሎና። እግዚአብሔር በቲ ሓደ ወዱ ነዚ ፍቕሪ እዩ አርእዮና ስለዚ ክነፍቅር ትእዛዝ እዩ ምኽሪ አይኮነን።

አብ ስላሴ ምምስሳል አይኮነን ዘሎ እንታይድኦ ሓድነት አብ አብ ነፍቱ ህላዌ ዝለበሰ (Unity in Diversity) (ሓደ ክንሶም ሰለስተ) እዩ ዘሎ። ነፍስወከፍ አካል ፍሉይ እዩ እንተኾነ አብ መለከታዊ ባሕርይ ፍጹም ሱታፌን ሓድነትን አልኦ። ነፍስወከፍና ፍሉይነት ፍጥረት ኢና እንተኾነ አብ ሓደ ምንጪ፣ አብ ሓደ ባህሪ፣ አብ ሓደ ሓባራዊ መወዳእታ ንሳተፍ። ማሕበር ክርስትያን ነዚ ሓደ ግን ዝተፈለለየ ባህልን ጠባያትን ኩነታትን ሒዙ ይርከብ። እዚ ብብዙሕ ዝተፈላለና ምዃን ፍርሃ፣ ጥርጣሬ፣ ጽልኢ ክምነሕድር ይገብረና። ዓለምና ብፍልልይ ዓለት ወገን ሃብታም ድኻ፣ እናበልና ክንፈላለ ንርኤ። አብ ገሊኡ ዝተፈላለኻ ምዃን ክፉእ አይኮነን ኩሉ ሓደ ክኸውን ምጽባይ ጽቡቕ ትጽቢት አይኮነን። ዝተፈላለና ክንከውን እንከሎና እዩ ህያባት አምላኽ ዝተፈላለየ ግን አብኡ ሓደ ምዃኑ እንገልጽ። ኩልና ሓደ ዓይነት ሓደ መልክዕ ብኹሉ ዘይንፈላለ እንተ ንኸውን ከንደይ ክፉእ ዘይፍቶ ዓለም ምሃለወና። ብርእሱ ካቶሊክ ዝብል ሓዳ ኮንካ ዝተፈላለየ ዝሓዝካ ምዃን እዩ። ማሕበር ክርስትያን ከምቲ አብ ጸሎት አቦና አብ ሰማይ እትነብር እንደግሞ፣ ህዝበ እግዚአብሔር፣ ስድራ አምላኽ ኢና። አብቲ ቀንዲ ነገራት ሓድነት አሎና፣ አብ ዘጠራጥር ነገራት ነጻነት አሎና፣ አብ ኩሉ ነገራት ፍቕሪ፣ ርሕራሔ፣ ሕያውነት አሎና።

ስላሴ ናይ ሕወትና መጨረሻታና እዮም። ንመጻኢ ክንሓስቡ ክንጽበየ ዘሎና ጉዳይ እዩ። መጻኢ ሕይወትና ከምዚ አብ ሓደ ፍሉይ ጉዳይ እንተአኻኸቦ አይኮነን። ንተመሳሳሊ ነገራት እንደጋግሞ አይኮነን። “ዓይኒ ዘይረአዮ እዝኒ ሰሚዕዎ ዘይፈልጥ እግዚአብሔር ነቶም ዘፍቅሮም ዘሰናደዎ” እዩ። ከምቲ አብዚ ዓለም ናይ ፍቕሪ መወዳእታ አብ ሓድነት ዝኾነ ልክዕ ከምኡ አብ ዝመጽእ ሕይወት እውን ናይ ፍቕሪ መወዳእታ አብ ሓድነት እዩ አብዚ ግን እቲ ሓድነት ምስ ፍጡራት ዘይኮነ ምስ አምላኽ እዩ። ነዚ ወላ አጸቢቕና ንሕሰቡ ብዓቕምና ክንርድኦ ጨረሹ ዘይክእል እዩ።

ክብሪ ንአብን ንወልድን ንመንፈስ ቅዱስን ይኹን ጥንት ከምዝነበር ሕጅን ወትሩን ንዘለዓለም ከማኡ ይኹን አሚን።

አባ ንጉሠ ፍሥሓ